



మెదక్‌లో విత్తనబంతులు విసురుతున్న ప్రజాప్రతినిధులు, కార్యకర్తలు

పల్లె నవ్వాలి.. ప్రకృతి మురవాలి..

వివిధ కారణాలతో పట్నాలకు వెళ్లిన రైతన్నలను తిరిగి పల్లెబాట పట్టేలా చేయడానికి.. గ్రామాభివృద్ధికి సాయమందించేందుకు.. 1996 నుంచి తెలంగాణ జిల్లాల్లో 'గ్రామభారతి' సేవాసంస్థ పనిచేస్తోంది. రాష్ట్రవ్యాప్తంగా 15 జిల్లాల్లో జిల్లా స్థాయి కమిటీలు, 30 గ్రామాల్లో పూర్తిస్థాయి కమిటీలు కృషి చేస్తున్నాయి. ఈ సంస్థ నల్గొండ జిల్లా లోని మర్రిగూడెం మండల కేంద్రంలో 20 ఎకరాల స్థలంలో అనా ధాత్రమం నిర్వహణతో పాటు ప్రకృతి వ్యవసాయం చేస్తోంది. ఆశ్రమంలో 55మంది పిల్లలను చేరదీసి ఉచిత విద్య, వసతులు అందిస్తున్నారు. సంస్థ కమిటీలు కొన్ని గ్రామాలను దత్తత తీసుకుంటాయి. వాటిల్లో గుడి (ఆధ్యాత్మిక కార్యక్రమాలు, గ్రామాభివృద్ధి), బడి (ప్రభుత్వ పాఠశాలల సమన్వయం.. విద్యార్థులు, ఉపాధ్యాయులు ప్రేమతో పనిచేసేలా ప్రోత్సాహం), మడి (ప్రకృతితో మమేకమై సేంద్రియ వ్యవసాయం.. గ్రామాల్లో రైతులకు ఉచిత శిక్షణ), అంగడి (గ్రామీణ ప్రాంతాల్లో పండిన పంటకు మార్కెటింగ్.. సరైన ధరకు విక్రయించేలా అవగాహన), అమ్మఒడి (మహిళా సంఘాలతో సహవేశాలు.. ఉపాధి అవకాశాల పెంపు).. ఈ ఐదు సూత్రాల నేపథ్యంలో సంస్థ కృషి చేస్తోంది. ప్రతిజిల్లాలో 15మందితో కమిటీ ఏర్పాటు చేస్తున్నారు. వేలాదిగా వాలంటీర్లు, అన్నిజిల్లాల్లో విశ్రాంత ప్రభుత్వ, ప్రైవేటు ఉద్యోగులు మమేకమయ్యారు.

“ పల్లెలే దేశ ప్రగతికి పట్టుకొమ్మలనే బాపూ సిద్ధాంతాన్ని నమ్ముతున్నాం. గ్రామాభివృద్ధికి కృషి చేస్తున్నాం. త్వరలోనే మార్పు పెద్దస్థాయిలో జరుగుతుంది. మళ్లీ పల్లె నవ్వుతుంది.

— గ్రామభారతి సేవకులు..